



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৮২/২০২১

মাজুলী সাংস্কৃতিক বিশ্ববিদ্যালয়ৰ প্ৰথমটো শৈক্ষিক বৰ্ষৰ পাঠদান আনুষ্ঠানিকভাৱে শুভাৰম্ভ
কৰিলে মুখ্যমন্ত্ৰীয়ে

মাজুলী সাংস্কৃতিক বিশ্ববিদ্যালয়ে ৰাজ্যৰ সাংস্কৃতিক ঐতিহ্যক বিশ্ব দৰবাৰত
প্ৰতিষ্ঠা কৰাৰ ক্ষেত্ৰত অগ্ৰণী ভূমিকা ল'ব লাগিব : মুখ্যমন্ত্ৰী

দিছপুৰ, ০৩ ফেব্ৰুৱাৰী : মুখ্যমন্ত্ৰী সৰ্বানন্দ সোণোৱালে আজি মাজুলীৰ বনগাঁওস্থিত পূব মাজুলী মহাবিদ্যালয়ত ৰাজ্যখনৰ শৈক্ষিক ক্ষেত্ৰখনত নতুন মাত্ৰা সংযোজনেৰে মাজুলী সাংস্কৃতিক বিশ্ববিদ্যালয়ৰ প্ৰথমটো শৈক্ষিক বৰ্ষৰ পাঠদান আনুষ্ঠানিকভাৱে মুকলি কৰে।

এই উপলক্ষে আয়োজিত সভাত ভাষণ প্ৰদান কৰি মুখ্যমন্ত্ৰী সোণোৱালে কয় যে মাজুলীৰ সাংস্কৃতিক বিশ্ববিদ্যালয়ে ৰাজ্যখনৰ সাংস্কৃতিক ঐতিহ্য বিশ্ব দৰবাৰত প্ৰতিষ্ঠা কৰাৰ বাবে অগ্ৰণী ভূমিকা গ্ৰহণ কৰিব লাগিব। ৰাজ্যৰ আধ্যাত্মিক আৰু সাংস্কৃতিক জীৱনধাৰাৰ অন্যতম পীঠস্থান মাজুলীত এই সাংস্কৃতিক বিশ্ববিদ্যালয় স্থাপনে ৰাজ্যৰ বৰ্ণাঢ্য সাংস্কৃতিক জীৱনধাৰাক আগুৱাই নিয়াৰ ক্ষেত্ৰত বিশেষ ভূমিকা গ্ৰহণ কৰিবলৈ সক্ষম হ'ব বুলি আশা প্ৰকাশ কৰি তেওঁ কয় যে ৰাজ্য চৰকাৰে এই বিশ্ববিদ্যালয়খনক পূৰ্ণাংগ ৰূপ প্ৰদানৰ ক্ষেত্ৰত সকলোধৰণৰ সহায়-সহযোগিতা আগবঢ়াব। প্ৰথমটো শিক্ষাবৰ্ষত নামভৰ্তি কৰা ১০৬ গৰাকী ছাত্ৰ-ছাত্ৰীলৈ আন্তৰিক শুভেচ্ছা জ্ঞাপন কৰি মুখ্যমন্ত্ৰীয়ে কয় যে মাজুলীকে ধৰি অসমৰ সাংস্কৃতিক পৰম্পৰা, ঐতিহ্যক বিকশাই তোলা আৰু বিশ্ব দৰবাৰত ইয়াক প্ৰতিষ্ঠা কৰাৰ দিশত ছাত্ৰ-ছাত্ৰীসকলে সূক্ষ্মভাৱে অধ্যয়ন কৰিব লাগিব। মাজুলীৰ বিভিন্ন সাংস্কৃতিক উপাদানেৰে সমৃদ্ধ আৰু এই উপাদানসমূহে ৰাজ্যখনৰ সাংস্কৃতিক জীৱন শৈলীক বিশেষ মাত্ৰা প্ৰদান কৰি আহিছে। মুখা শিল্পৰ দৰে মাজুলীৰ সংস্কৃতিৰ বিভিন্ন শিল্প-কলাসমূহক কেনেদৰে আৰু অধিক বিকশাই তুলিব পৰা যায় আৰু মুখা শিল্পৰ সৈতে জড়িত শিল্পীসকলে তেওঁলোকৰ নিজৰ শিল্প-কলাৰ দ্বাৰা কেনেকৈ জীৱিকাৰ বাট মোকলাই তুলিব পাৰিব সেই ক্ষেত্ৰতো এই বিশ্ববিদ্যালয়খনে পথ প্ৰদৰ্শন কৰিব লাগিব বুলি মুখ্যমন্ত্ৰীয়ে কয়।

মাজুলীত জন্মগ্ৰহণ কৰা শিশুসকল অতিশয় ভাগ্যৱান বুলি উল্লেখ কৰি মুখ্যমন্ত্ৰীয়ে কয় যে তেওঁলোকে মাতৃ গৰ্ভতে হৰি নাম শুনিবলৈ পায়। সেয়েহে মাজুলীৰ এই আধ্যাত্মিক, সাংস্কৃতিক সৌন্দৰ্য বৰ্তাই ৰাখিবলৈ সকলোৱে যত্নপৰ হ'ব লাগিব। মানুহ সাংস্কৃতিকভাৱে সজাগ আৰু সচেতন হোৱাটো অতিশয় প্ৰয়োজন। সংস্কৃতিয়ে সুন্দৰৰ সন্ধান কৰিবলৈ শিকায়। সেইবাবে মানুহক সাংস্কৃতিক আৰু আধ্যাত্মিকভাৱে সচেতন কৰি তোলাটো অতিশয় প্ৰয়োজনীয় বুলিও মুখ্যমন্ত্ৰীয়ে কয়। তেওঁ কয় যে গুৰুজনাই প্ৰকৃতিক খুবেই ভাল পাইছিল। মাজুলীৰ প্ৰাকৃতিক সৌন্দৰ্য অতি মনোমোহা আৰু মাজুলীৰ প্ৰতিগৰাকী নাগৰিকে প্ৰাকৃতিক সৌন্দৰ্য অটুট ৰখাৰ লগতে প্ৰদূষণমুক্ত পৰিৱেশ বজাই ৰখাৰ ক্ষেত্ৰত অহোপুৰুষাৰ্থ



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

কৰিব লাগিব বুলিও তেওঁ কয়। তেওঁ কয় যে মাজুলী সাংস্কৃতিক বিশ্ববিদ্যালয়ৰ বাবে নিৰ্মাণ হ'বলগীয়া চৌহদটো মাজুলীৰ সাংস্কৃতিক জীৱনধাৰাৰ লগত সম্পৰ্কিত হোৱাকৈ আৰু নিৰ্মাণ হ'বলগীয়া বিশ্ববিদ্যালয়খনৰ স্থায়ী ভৱনসমূহৰ স্থাপত্য মাজুলীৰ স্বকীয় পৰম্পৰাৰ লগত খাপ খোৱাকৈ গঢ়ি তোলাৰ বাবে ৰাজ্য চৰকাৰে পদক্ষেপ গ্ৰহণ কৰিছে। আজিৰ এই অনুষ্ঠানত মুখ্যমন্ত্ৰীয়ে পূব মাজুলী মহাবিদ্যালয়লৈ ১০ লাখ টকাৰ আৰ্থিক অনুদানৰ চেক প্ৰদান কৰে।

মাজুলী সাংস্কৃতিক বিশ্ববিদ্যালয়ৰ উপাচাৰ্য ডম্বৰুধৰ নাথে আদৰণী ভাষণ প্ৰদান কৰা আজিৰ এই অনুষ্ঠানত সাংসদ প্ৰদান বৰুৱা, অনিৰুদ্ধদেৱ ত্ৰীড়া বিশ্ববিদ্যালয়ৰ উপাচাৰ্য জে পি বাৰ্মা, দেউৰী স্বায়ত্ত শাসিত পৰিষদৰ মুখ্য কাৰ্যবাহী সদস্য মাধৱ দেউৰী, পদ্মশ্ৰী গোপীৰাম বৰবায়ন বুঢ়াভকত, উত্তৰ-কমলাবাৰী সত্ৰৰ সত্ৰাধিকাৰ জনাৰ্দন দেৱগোস্বামী, মাজুলী জিলা পৰিষদৰ সভানেত্ৰী পাপু হাজৰিকা দত্ত, উপায়ুক্ত, আৰক্ষী অধীক্ষককে ধৰি গণ্য-মান্য ব্যক্তিসকল উপস্থিত থাকে।

উল্লেখ্য যে পূব মাজুলী মহাবিদ্যালয়ৰ শ্ৰেণী কোঠাৰ পৰা সাংস্কৃতিক বিশ্ববিদ্যালয়খনে প্ৰাৰম্ভিক পৰ্যায়ত চলিত শিক্ষাবৰ্ষ ২০২০-২১ ৰ পৰা দুটাকৈ বিষয়ত দুবছৰীয়া স্নাতকোত্তৰ পাঠ্যক্ৰমৰ লগতে চাৰিটা বিষয়ত এবছৰীয়া স্নাতকোত্তৰ ডিপ্লমা পাঠ্যক্ৰম আৰু এটা বিষয়ত ছমহীয়া চাৰ্টিফিকেট পাঠ্যক্ৰমৰ পাঠদানেৰে বিশ্ববিদ্যালয়খনৰ শৈক্ষিক কাম-কাজ আৰম্ভ হ'ব। পাঠদান আৰম্ভ হ'বলগীয়া দুবছৰীয়া স্নাতকোত্তৰ পাঠ্যক্ৰম দুটা হৈছে অসমীয়া, বুৰঞ্জীমূলক আৰু ঐতিহ্য অধ্যয়ন। একেদৰে পাণ্ডুলিপি অধ্যয়ন, ঐতিহ্য অধ্যয়ন আৰু সংৰক্ষণ, মুখাশিল্প প্ৰস্তুতি তথা ভাস্কৰ্য আৰু যোগ শিক্ষা তথা শাৰীৰিক স্বাস্থ্য বিষয়ক এবছৰীয়া স্নাতকোত্তৰ ডিপ্লমা পাঠ্যক্ৰমৰ লগতে মিচিং ভাষাৰ শিক্ষা বিষয়ত ছমহীয়া চাৰ্টিফিকেট পাঠ্যক্ৰমৰ পাঠদানো একেলগে শুভাৰম্ভ হ'ব। বিশ্ববিদ্যালয়খনৰ প্ৰাৰম্ভিক বৰ্ষৰ এই আটাইকেইটা পাঠ্যক্ৰমৰ বাবে ইতিমধ্যে মুঠ ১০৬ গৰাকী শিক্ষাৰ্থীয়ে নামভৰ্তি কৰিছে। আনহাতে, সাংস্কৃতিক বিশ্ববিদ্যালয়খনৰ পাঠদানৰ বাবে ইতিমধ্যে ৮ গৰাকী সহকাৰী অধ্যাপকৰ লগতে মুখাশিল্প তথা ভাস্কৰ্য আৰু যোগ তথা শাৰীৰিক স্বাস্থ্য শিক্ষাৰ দুগৰাকী নিৰ্দেশকক ঠিকাভিত্তিক নিযুক্তি দিছে বিশ্ববিদ্যালয়ৰ কৰ্তৃপক্ষই। ভাৰতৰ বিশ্ববিদ্যালয় অনুদান আয়োগে ইতিমধ্যে ৰাজ্যৰ প্ৰথম তথা উত্তৰ-পূৰ্বাঞ্চলৰ এই দ্বিতীয়খন সাংস্কৃতিক বিশ্ববিদ্যালয়ক ডিগ্ৰী প্ৰদানৰ কৰ্তৃত্ব প্ৰদান কৰিছে।

স্বাক্ষৰ

০৩/০২/২০২১